

# ကာလူနနှင့်အာဗေလ(Cain and Abel)

## သို့

### ငြင်းပယ်ခြင်းနှင့်လက်ခံခြင်း(Reject and Receive)

ဇော်သူလင်း

ချစ်စွာသော စာဖတ်သူမိတ်ဆွေ ဘုရားသခင်သည် ချစ်ခြင်းမေတ္တာ ဖြစ်တော်မူ၏လို့ သမ္မာကျမ်းစာမှာ ဖော်ပြထားသလို ချစ်ခြင်းမေတ္တာ သက်ရောက်ခြင်းခံရမယ့် ပုဂ္ဂိုလ်၊ ထိုပုဂ္ဂိုလ်ထံမှ မေတ္တာတုန့်ပြန်ခြင်းများလိုအပ်ပါသည်။ ထို့ကြောင့် ဘုရားသခင်က သူနှင့်သဏ္ဍာန်တူသော လူကိုဖန်ဆင်းခဲ့ပါသည်။ ရည်ရွယ်ချက်မှာ လူနှင့် ဘုရားသခင် ချစ်ခြင်းမေတ္တာနှင့် ဆက်ဆံပြီး ထာဝရကာလ အတူနေကြဖို့ဖြစ်ပါသည်။ သင်္ခါရအတွက် မဟုတ်ပါ။ သို့သော် လူ (အာဒံ) သည် ဘုရားသခင်စကားကို ငြင်းပယ်ပြီး စာတန်စကားကို ယုံကြည်ပါသည်။ ထို့ကြောင့် “အပြစ်” ဖြစ်ပါသည်။

#### “မယုံကြည်ခြင်းသည် အပြစ်ဖြစ်ပါသည်။”

လူ (အာဒံ) သည် ဘုရားသခင်စကားကို မယုံဘဲ စာတန်စကားကို ယုံကြည်သောကြောင့် တားမြစ်ထားသော ကောင်းမကောင်းသိကျွမ်းရာ အသီးကိုစားလိုက်ပါသည်။

“ဘုရားသခင်က စားသောနေ့တွင် ဧကန်အမှန်သေရမည်ဟု လူကို ပညတ်ထားတော်မူ၏။” (ကမ္ဘာ ၂:၁၇) ဆိုသည့်အတိုင်း စားလိုက်သည်နှင့် သေခြင်း (ကွဲကွာခြင်း) တရားသည် လူ့ဘဝတွင် စတင်ဝင်ရောက်လာပါသည်။

#### “အပြစ်တရား၏ အခကားသေခြင်းပေတည်း”

လူ (အာဒံ) သည် ဘုရားသခင်စကားကို မယုံကြည်ခြင်းကြောင့် “အပြစ်” ဖြစ်ပါသည်။ အပြစ်တရား၏အကျိုးဆက်က သေခြင်းတရား (ကွဲကွာခြင်း) ကို ဖြစ်စေပါသည်။ ထိုသေခြင်းဆိုသည်မှာ “ဝိညာဉ်သေခြင်း” ဖြစ်ပါသည်။ လူအထဲ၌ ဘုရားသခင်နှင့် ဆက်သွယ်ဖို့ရန် ထည့်ပေးထားသော “ဝိညာဉ်” သည် ဖန်ဆင်းရှင်ဘုရားသခင်နှင့် အဆက်ပြတ်သွားခြင်း လူနှင့်ဘုရားသခင် ကွဲကွာခြင်းဖြစ်ပါသည်။ သို့သော်လည်း ဘုရားသခင်သည် အပြစ်၌ ပြုလဲသွားသောလူကို သူ့ထံ ပြန်လာဖို့ လမ်းကြောင်းပြင်ဆင်ပေးပါသည်။ ယနေ့လည်း အပြစ်၌ နစ်မြွန်းနေသော လူသားများကို ဘုရားသခင်က သူ့ထံပြန်လာဖို့ “လမ်း” ပြင်ဆင်ထားပါသည်။

#### “ယေရှုက ငါသည် လမ်းခရီးဖြစ်၏”

ချစ်စွာသောစာဖတ်သူမိတ်ဆွေ . . .  
ကမ္ဘာဦးကျမ်း အခန်းကြီး (၁) သည် “အရာခပ်သိမ်းကို ဘုရားသခင် ဖန်ဆင်းခြင်း” အကြောင်းဖြစ်ပါသည်။  
ကမ္ဘာဦးကျမ်း အခန်းကြီး (၂) သည် “လူကို ဘုရားသခင် ဖန်ဆင်း ခြင်း” အကြောင်းဖြစ်ပါသည်။  
ကမ္ဘာဦးကျမ်း အခန်းကြီး (၃) သည် “လူသား၏ကျဆင်းခြင်း” (ဘုရားသခင်ဖန်ဆင်းထားသော လူသည် အပြစ်ပြု၍ အပြစ်သားဖြစ်သွားခြင်း) အကြောင်းဖြစ်ပါသည်။  
ကမ္ဘာဦးကျမ်း အခန်းကြီး (၄) သည် “ဘုရားသခင်ထံသို့ လာသော နည်းလမ်း” အကြောင်းဖြစ်ပါသည်။  
ကမ္ဘာဦးကျမ်း အခန်းကြီး (၄) တွင် “ဘုရားသခင်က လက်ခံသော အာဗေလ” နှင့် “ဘုရားသခင် ငြင်းပယ်သော ကာလူန” တို့ အကြောင်း တွေ့ရပါသည်။

- ကာလူနနှင့် အာဗေလတို့ (၂) ဦးသည်
- (၁) မိဘတူ
  - (၂) အပြစ်သားဖြစ်တာတူ
  - (၃) ဘုရားသခင်ကို ကိုးကွယ်တာတူ

(၄) ဘုရားသခင်ဆီသွားတာတူသော်လည်း သူတို့နှစ်ဦး၏ ရလဒ်မတူပါ။

**ကာလူန (ဘာသာရေးသမား)**

ကာလူန၏အသက်တာကို လေ့လာကြည့်သောအခါ ဘုရားကိုသိသော သူ၊ ဘုရားကို ပူဇော်သောသူအဖြစ် တွေ့မြင်ရပါသည်။ သို့သော် ကာလူနသည် ဘုရားသခင်၏လူ မဖြစ်ခဲ့ပါ။

**“ဘုရားကိုသိတိုင်း ဘုရားသခင်၏လူ မဖြစ်ပါ”**

**“ဘုရားဆီသွားတိုင်း ဘုရားသခင်၏လူ မဖြစ်ပါ”**

**“ဘုရားကိုပူဇော်တိုင်း ဘုရားသခင်၏လူ မဖြစ်ပါ”**

ဘုရားသခင်က လက်ခံမှသာ ဘုရားသခင်၏လူဖြစ်ပါသည်။ ကာလူန ကို ဘုရားသခင်လက်မခံပါ။ ထို့ကြောင့် ကာလူနသည် ဘာသာရေးသမားသာ ဖြစ်ပါသည်။

**“မာရ်နတ်နှင့်ဆိုင်၍ မိမိညီကိုသတ်သော ကာလူနကဲ့သို့မဟုတ်” (၁ ယော ၃:၁၂) ဖော်ပြထားပါသည်။**

ဘုရားကိုသိသော ကာလူနသည် စာတန်လူဖြစ်ပါသည်။

ဘုရားဆီသွားသော ကာလူနသည် စာတန်လူဖြစ်ပါသည်။

ဘုရားကိုပူဇော်နေသော ကာလူနသည် စာတန်လူဖြစ်ပါသည်။

ထို့ကြောင့် ဘုရားကိုသိတိုင်း၊ ဘုရားဆီသွားတိုင်း၊ ဘုရားကို ပူဇော်တိုင်း၊ ဘုရားသခင်၏လူ မဖြစ်ပါ။ ထိုအရာများကို

စာတန်လူများလည်း လုပ်နိုင်ကြောင်း သမ္မာကျမ်းစာမှ ဖော်ပြထားပါသည်။ ထို့ကြောင့် ဘုရားကျောင်းတက်ခြင်း၊


ကျမ်းစာကျောင်းတက်ခြင်း၊ ဘာသာရေးနှင့်ဆိုင်သော အခမ်းအနားများတွင် ပါဝင်လုပ်ဆောင်ခြင်းများကို စာတန်လူများလည်း လုပ်ဆောင်နိုင်ကြောင်း နားလည်ရပါသည်။

ယနေ့ စာတန်လူကို ဘုရားလူထင်၍ ရေလိုက်လွဲနေသော ဓမ္မမိတ်ဆွေများ ပြန်လည်ဆင်ခြင်ဖို့ရန် သတိပေးလိုပါသည်။

ကာလူန၏ အပြင်ပန်းအသက်တာကြည့်ရင် လေးစားဖွယ်၊ အတုယူဖွယ်ဟု ထင်ရသော်လည်း စာတန်၏လူ ဖြစ်ပါသည်။

**အာဗေလ (ဘုရားသခင်၏လူ)**

အာဗေလဟူသောနာမည်၏ အဓိပ္ပါယ်မှာ အချည်းနှီး (Vanity) ဖြစ်ပါသည်။ အာဗေလသည် လူရှေ့မှာ ဘာမှမဟုတ်သောသူ၊ အလကားလူဟု ထင်ရသော်လည်း အမှန်စင်စစ် အာဗေလသည် ဘုရားသခင်၏လူဖြစ်ပါသည်။ (ကမ္ဘာ ၄:၁-၅) ကို ဖတ်ကြည့်သောအခါ . . . ကာလူနကို ဘုရားသခင် ငြင်းပယ်ပြီး၊ အာဗေလကို ဘုရားသခင်လက်ခံကြောင်း တွေ့ရပါသည်။



စာရေးသူဖတ်ဘူးသော စာအုပ်တစ်အုပ်တွင် ဘုရားသခင်သည် အသီးအနှံနှင့် လာရောက်ပူဇော်သော ကာလူန ကို ငြင်းပယ်ပြီး၊ သိုး(အသား) နှင့် လာပူဇော်သော အာဗေလကိုလက်ခံကြောင်း၊ ထို့ကြောင့် ထာဝရဘုရားသည် အသားကြိုက်သောဘုရားဖြစ်ကြောင်း ပုဂံခတ်ရေးသားထားသည်ကို ငယ်စဉ်က ဖတ်ဘူးပါသည်။

အကယ်စင်စစ် ထိုသို့မဟုတ်ပါ။ သမ္မာကျမ်းစာတွင် ဓမ္မဟောင်းဖော်ပြချက်များသည် ဓမ္မသစ်မှာပြည့်စုံကြောင်းတွေ့ရပါသည်။ ဓမ္မဟောင်းနှင့် ဓမ္မသစ်ညီညွတ်မှုကိုသိပါမှ သမ္မာကျမ်းစာကို မှန်ကန်ရှင်းလင်းစွာ သဘောပေါက်နိုင်ပါသည်။

အာဗေလကို ဘုရားသခင်အဘယ်ကြောင့် လက်ခံသည်ကို ဓမ္မသစ်ကျမ်းစာမှာဖော်ပြထားပါသည်။

**“အာဗေလသည် ကာလူနနပူဇော်သောယစ်ထက် သာ၍မြတ်သော ယစ်ကိုယုံကြည်ခြင်းအားဖြင့် ဘုရားသခင်အားပူဇော်၏” (ဟေဗြဲ ၁၁:၄)**

အာဗေလ၏သိုးကြောင့်ဟု မဖော်ပြပါ။ အာဗေလ၏ ယုံကြည်ခြင်း ဟုသာဖော်ပြပါသည်။ ဘုရားသခင်သည် အသားကြိုက်သည်ဟုယူဆသူများမှာ ကမ္ဘာ (၄) ကိုသာဖတ်ပြီး ရှေ့ဆက်မဖတ်သူများဖြစ်ပါလိမ့်မည်။

အာဗေလ၏လက်ထဲမှာပါလာသောသိုးကြောင့် ဘုရားသခင်က လက်ခံခြင်းမဟုတ်ပါ။

အာဗေလ၏ရင်ထဲကယုံကြည်ခြင်းကြောင့် ဘုရားသခင်က လက်ခံခြင်းဖြစ်ပါသည်။

အာဗေလကို ဘုရားသခင်က လက်ခံသောကြောင့် အာဗေလသည် ဘုရားသခင်၏လူဖြစ်ပါသည်။

ကာလူနနနှင့် အာဗေလ (၂) ယောက်လုံး ပူဇော်သက္ကာ ကိုယ်စီဖြင့် ဘုရားသခင်ထံလာသော်လည်း အတွင်းသဘောမှာ ကွဲပါသည်။ လူက အဆင်းသဏ္ဍာန် (အပြင်) ကိုကြည့်သော်လည်း၊ ဘုရားသခင်က အတွင်းသဏ္ဍာန် (အတွင်း) ကို ကြည့်ကြောင်းနားလည်ရပါသည်။ (၁ ရာ ၁၆:၇)

ဘုရားသခင်၏လူဟုတ်၊ မဟုတ် အပေါ်ယံကိုကြည့်၍ ဆုံးဖြတ်လို့ မရကြောင်း နားလည်ရပါသည်။ အာဗေလ၏လက်ထဲမှာ ကျွန်တော်တို့မျက်စိဖြင့် မြင်ရသောသိုးပါလာသော်လည်း အာဗေလ၏ရင်ထဲမှာ ကျွန်တော်တို့မျက်စိဖြင့် မမြင်ရသော ယုံကြည်ခြင်းပါပါသည်။ မျက်စိနှင့်မြင်ရသောအရာနှင့် မျက်စိဖြင့်မမြင်ရသောအရာ . . . ဘုရားသခင်က မျက်စိဖြင့်မမြင်ရသောအရာကို စိတ်ဝင်စားပါသည်။

အဘယ်ကြောင့်နည်း?

ဘုရားသခင်သည် မျက်စိဖြင့်မမြင်ရသောဘုရား ဖြစ်ပါသည်။ **“ဘုရားသခင်သည် နာမ်ဝိညာဉ်ဖြစ်တော်မူ၏” (ယော ၄:၂၄)**

**မျက်စိဖြင့်မမြင်ရသောဘုရားသည် မျက်စိဖြင့် မမြင်ရသောအရာ (ယုံကြည်ခြင်း) ကိုစိတ်ဝင်စားပါသည်။**

ဘုရားသခင်သည် အဘယ်ကြောင့် မျက်စိဖြင့်မမြင်ရသော ဘုရား ဖြစ်ပါသနည်း?

**“အကြောင်းမူကား မျက်မှောက်၌ထင်ရှားသော အရာတို့သည် ခဏသာတည်၍ မထင်ရှားသောအရာတို့သည် အစဉ်အမြဲတည်ကြောင်းကို ငါတို့သည်ထောက်လျှက်” (၂ကော ၄:၁၇-၁၈)**

မျက်စိဖြင့်မြင်ရသောအရာသည် ခဏသာတည်ကြောင်း ဖော်ပြပြီး၊ မျက်စိဖြင့်မမြင်ရသောအရာတို့သည် ထာဝရတည်ကြောင်းကို သမ္မာကျမ်းစာမှ ဖော်ပြပါသည်။

ကျွန်တော်တို့ကိုးကွယ်သော ဘုရားသခင်သည် ထာဝရဘုရားဖြစ်သောကြောင့် မျက်စိဖြင့်မြင်ရသောပုံသဏ္ဍာန်ထဲမှာမရှိပါ။ (ရုပ်ပုံသဏ္ဍာန်နှင့်ရှိနေခြင်းများသည် သင်္ခါရဘုရားဖြစ်ပါသည်။ ထာဝရဘုရားမဟုတ်ပါ။)


ချစ်စွာသောမိတ်ဆွေ ကျွန်ုပ်တို့အသက်တာထဲမှာပင် စဉ်းစားကြည့်။ လူမှာမျက်စိဖြင့်မြင်ရသောခန္ဓာပိုင်း (ရုပ်) နှင့် မျက်စိဖြင့်မမြင်ရသော ဝိညာဉ်ပိုင်း (နာမ်) ဟုရှိရာ ရုပ်ခန္ဓာသည် တစ်နေ့သေခြင်းဖြင့်ပျက်စီးရမည်ဖြစ်ပါသည်။ ခန္ဓာ (ရုပ်) ပျက်စီးသော်လည်း အသက်ဝိညာဉ် (နာမ်)က ရှေ့ခရီးဆက်ကြောင်း ဘာသာတရားတိုင်းကဖော်ပြပါသည်။

လူမှာပင်မျက်စိဖြင့်မြင်ရသော ခန္ဓာ(ရုပ်)က သင်္ခါရ သဘောကိုဆောင်ပြီး၊ မျက်စိဖြင့်မမြင်ရသောဝိညာဉ် (နာမ်) က ထာဝရ သဘောကိုဆောင်ပါသည်။

ထို့ကြောင့် ထာဝရဝိညာဉ်ကို ထာဝရငရဲမှကယ်တင်ဖို့ရန် ယနေ့ ကျွန်ုပ်တို့ကိုးကွယ်သောဘုရားသည် ထာဝရဘုရားဖြစ်ရပါလိမ့်မည်။ ထို့ကြောင့် ထာဝရဘုရားသည် မျက်စိဖြင့်မြင်ရသောပုံသဏ္ဍာန်ထဲမှာ မရှိပါ။ ရှိလျှင် ထာဝရ ဘုရားမဟုတ်ပါ။ ထာဝရဘုရားမဟုတ်လျှင် ကျွန်ုပ်တို့ကို ထာဝရငရဲမှ မကယ်တင်နိုင်ပါ။

**မိတ်ဆွေ သင်မည်သို့သောဘုရားမျိုးကို ကိုးကွယ်နေပါသနည်း?**

ကျွန်ုပ်တို့ကိုထာဝရငရဲမှကယ်တင်မည့် ဘုရားသခင်သည် ကျွန်ုပ်တို့၏ လုပ်ဆောင်ချက်များကို စိတ်မဝင်စားပါ။ (ကောင်းမှုကုသိုလ်၊ အကျင့်သီလ၊ ပညတ်တရားကိုစောင့်ထိန်းခြင်း၊ အလှူငွေပေးခြင်း၊ ဗတ္တိဇံခံခြင်း၊ ပွဲတော်စားခြင်း) ဘယ်သူဘာပဲလုပ်လုပ် ဘုရားသခင်စိတ်မဝင်စားပါ။ တနည်းအားဖြင့် အပြစ်သားလူ၏လုပ်ဆောင်ချက်များကို ဘုရားသခင်စိတ်မဝင်စားပါ။ ဘုရားသခင်က ယုံကြည်ခြင်းကိုသာ စိတ်ဝင်စားပါသည်။ ဘုရားသခင်သည် လူထံမှ ယုံကြည်ခြင်းကိုစိတ်ဝင်စားရခြင်း၏ နောက်အကြောင်းအရင်းတစ်ခုမှာ လူသည် မယုံကြည်ခဲ့သောကြောင့်ဖြစ်ပါသည်။



ဘုရားသခင်က လူကို ကောင်း၊ မကောင်း သိကျွမ်းရာအပင်မှအသီးကို မစားရန်၊ စားသောနေ့မှာ သေမည် (ဘုရားသခင်နှင့်အဆက်ပြတ်မည်) ဖြစ်ကြောင်း တိတိကျကျ မိန့်တော်မူပါသည်။

**“ထိုအပင်၏အသီးကိုကား မစားရ၊ စားသောနေ့တွင် ကေန်အမှန် သေရမည်ဟု လူကိုပညတ်ထားတော်မူ၏” (ကမ္ဘာ ၂:၁၇)**

သို့သော် စာတန်ကဘုရားစကားနှင့်ဆန့်ကျင်ဘက်သာ ပြောပါသည်။ **“မြွေကလည်း သင်တို့သည်**

**ကေန်အမှန်သေရမည်မဟုတ်” (ကမ္ဘာ ၃:၄)**

လူသည် မည်သူ့စကား “ယုံကြည်” ၍ မည်သူပြောသည့်အတိုင်း လုပ်ပါသနည်း။

လူသည် စာတန်ကို “ယုံကြည်” ၍ စာတန်ပြောသည့်အတိုင်း လုပ်ပါသည်။ ထို့ကြောင့် လူသည် ဘုရားသခင်ကို မယုံကြည်ခဲ့ပါ။

**“မယုံကြည်ခြင်းကအပြစ်ဖြစ်ပါသည်။”(ရော ၁၄:၂၃)**

**“မယုံကြည်ခြင်းကြောင့် လူနှင့် ဘုရားသခင် ဝေးခဲ့ရပါသည်”**

လူသည် ဘုရားသခင်နှင့် ဝေးကွာရသည့်အကြောင်းရင်း၊ လူသည် အပြစ်သားဖြစ်ရသည့်အကြောင်းရင်း၊ ဖန်ဆင်းရှင် ဘုရားသခင်နှင့် လူကွဲကွာရ သည့်အကြောင်းရင်းမှာ - “မယုံကြည်ခြင်း” ဖြစ်ပါသည်။ ထို့ကြောင့်

**လူနှင့် ဘုရားသခင်ပြန်လည်ပေါင်းစပ်ရန်**

**အပြစ်သားဘဝမှ ဘုရားသားပြန်ဖြစ်ရန်**

**လူနှင့်ဘုရားသခင်ပြန်နီးရန် . . .** ဘုရားသခင်က “ယုံကြည်ခြင်း” ကို အလိုရှိပါသည်။ ဘုရားသခင်က ယုံကြည်ခြင်းကို အလိုရှိသော်လည်း လူသည် အစကပင် မယုံကြည်ခဲ့သောကြောင့် လူထံတွင် ယုံကြည်ခြင်းမရှိပါ။ လူသည် ပါးစပ်ကနေ ယုံပါတယ်ဟုပြောနိုင်၊ ဝန်ခံနိုင်သော်လည်း ဘုရားသခင် လိုချင်သည့် စစ်မှန်သောယုံကြည်ခြင်းသည် လူဆီမှာ မရှိပါ။

ထို့ကြောင့် ယနေ့လူအချို့ပြောနေကြသည့် မွေးကတည်းက ယုံလာတာပါ။ ငယ်စဉ်ကပင် ယုံကြည်ခဲ့ပါသည်။ နှစ်ခြင်းခံစဉ် သင်းအုပ်ဆရာက မေးသောအခါ ယုံကြည်ပါသည်ဟုပြောခဲ့ခြင်းများ အားလုံးမှာ အမှားတွေသာ ဖြစ်ပါသည်။ မယုံကြည်ခဲ့သော အာဒံမှဆင်းသက်လာသောလူဆီမှာ ယုံကြည်ခြင်းမရှိပါ။ လူဆီမှာရှိသောအရာမှာ အထင်သာဖြစ်ပါသည်။ လူအထင်နှင့် ကယ်တင်ခြင်းသို့ မရောက်နိုင်ပါ။

**“လူထင်သည်အတိုင်း မှန်သောလက္ခဏာရှိသော်လည်း အဆုံး၌ သေခြင်းသို့ပို့သောလမ်းတမျိုးရှိ၏” (သု ၁၄:၁၂)**

သမ္မာကျမ်းစာမှ သတိပေးပါသည်။ လူအထင်သည် သေခြင်းသို့ ပို့သောလမ်းဖြစ်ပါသည်။

ကာလူနာက ဘုရားသခင်ထံ သူကောင်းမယ်ထင်သောအရာနှင့် သွားပါသည်။ အာဗေလက ယုံကြည်ခြင်းနှင့်သွားပါသည်။ ဘုရားသခင်အလိုရှိသော ယုံကြည်ခြင်းသည် လူ့အတွင်းထဲက ထွက်လာခြင်းမဟုတ်ပါ။ လူသည် ဘုရားသခင်ထံသို့ဝင်ရောက်နိုင်ဖို့ရန်၊ ဘုရားသခင်က အပြစ် သားလူကိုလက်ခံဖို့ရန် တစ်ခုတည်းသောလိုအပ်ချက်မှာ ယုံကြည်ခြင်းဖြစ်ပါသည်။

**“ယုံကြည်ခြင်းမရှိလျှင် ဘုရားသခင်၏ စိတ်တော်နှင့် မတွေ့နိုင်” (ဟေ ၁၁:၆) ထိုယုံကြည်ခြင်းကို သင်သည် နှုတ်ကပတ်တော်ကြားနာခြင်းအားဖြင့်သာ ရရှိနိုင်ပါသည်။**

ယုံကြည်ခြင်းသည် ကြားနာခြင်းအားဖြင့်ဖြစ်၏။ ကြားနာခြင်းသည်လည်း ဘုရားသခင်၏စကားတော်အားဖြင့်ဖြစ်၏။ (ရော ၁၀:၁၇) ယုံကြည်ခြင်းဆိုသည်မှာ အလိုလျောက်ဖြစ်ပေါ်လာသောအရာမဟုတ်ဘဲ၊ ဘုရားစကားကိုကြားနာခြင်းဖြင့်သာ ဖြစ်ပေါ်လာပါသည်။ စစ်မှန်သောယုံကြည်ခြင်းဖြစ်ဖို့ရန် မိတ်ဆွေရဲ့အသက်တာမှာ သမ္မာတရား (ဘုရားစကား) ကို များများကြားနာဖို့လိုပါသည်။

**“သင်၌လည်းတည်သောယုံကြည်ခြင်းစစ်ကို မှတ်မိသဖြင့်၎င်း” (၂ တီ ၁:၅)**

ရှင်ပေါလုက တိမောသေထံစာရေးရာမှာ စစ်မှန်သော ယုံကြည်ခြင်း (ယုံကြည်ခြင်းစစ်) ဟု ရေးသားထားသောကြောင့် ယုံကြည်ခြင်းအတုလည်း ရှိနိုင်ကြောင်း နားလည်ရပါသည်။ ထို့ကြောင့် ရှင်ပေါလုက သမ္မာကျမ်းစာမှာ သတိပေးပါသည်။

**မိတ်ဆွေ အသက်တာမှာ နှုတ်ကပတ်တော်အားဖြင့် စစ်မှန်သော ယုံကြည်ခြင်းဖြစ်ပါစေ . . .**

ယုံကြည်ခြင်းဆိုတဲ့အကြောင်းအရာမှာ မေးခွန်းတွေနဲ့ သိစရာတွေ ရှိပါတယ်။

**(၁) ဘယ်သူ့ကိုယုံတာလဲ ?**

လူအသီးသီးမှာ သူတို့ယုံကြည်နေတဲ့ပုဂ္ဂိုလ်တွေ ရှိပါတယ်။ ဒါကြောင့် သင် ဘယ်သူ့ကိုယုံတယ်ဆိုတာ တိတိကျကျကွဲကွဲပြားပြားပြောဖို့လိုပါတယ်။ သင့်ကို အပေါ်က မေးခွန်းမေးလာရင် ဘယ်လိုပြောမလဲ . . .

**ဖြေ - သခင်ယေရှုကိုယုံကြည်ပါတယ်။**

**(၂) ဘာကြောင့်ယုံတာလဲ ?**

လူတစ်ယောက်ယောက်ကို ယုံတယ်လို့ပြောတဲ့အခါ သူ့ကို ဘာကြောင့်ယုံတာလဲဆိုတဲ့မေးခွန်းရှိပါတယ်။ မိတ်ဆွေ သခင်ယေရှုကို ဘာကြောင့်ယုံတာလဲ?

စာရေးသူကို တချို့က မင်းဟာငယ်စဉ်က ဗုဒ္ဓဘာသာပဲ၊ ခုမှ ဘာကြောင့် သခင်ယေရှုကို ယုံကြည်သွားတာလဲလို့ မေးပါတယ်။

**ဖြေ - သခင်ယေရှုဟာ ကျွန်တော် (ဇော်သူလင်း) ရဲ့ အပြစ်ကြွေးတွေကို ဆပ်ပေးလို့ဖြစ်ပါတယ်။**

သခင်ယေရှုဟာထမင်းကျွေးလို့ယုံတာ မဟုတ်ပါဘူး။

သခင်ယေရှုဟာ ကောင်းကြီးပေးလို့ယုံတာ မဟုတ်ပါဘူး။

သခင်ယေရှုဟာ အနာရောဂါပေးပျောက်လို့ ယုံတာ မဟုတ်ပါဘူး။

ဒီအရာတွေထက် သာ၍လေးနက်ပါတယ်။ သခင်ယေရှုဟာ ကျွန်တော် (ဇော်သူလင်း) အပြစ်ကြွေးတွေ

ကားတိုင်မှာဆပ်ပေးပြီး၊ အပါယ်ငရဲက ကယ်တင်သောကြောင့် ဖြစ်ပါတယ်။ **သခင်ယေရှုမှလွဲ၍ လူတွေရဲ့အပြစ်ကြွေး ကို ဆပ်ပေးပြီး အပါယ်ငရဲမှကယ်တင်သော အခြား ဘုရားလည်းမရှိပါ။**

**(၃) ဘယ်လိုယုံတာလဲ ?**

လူတစ်ယောက်ကို ယုံတယ်လို့ပြောတဲ့အခါ လုံးလုံး ယုံတာလား၊ တချို့ကိစ္စတွေမှာပဲ ယုံတာလား စသဖြင့် ကွာဟမှုရှိပါတယ်။ တချို့က ပါးစပ်ကတော့ယုံတယ်ပြောပြီး စိတ်နှလုံးက မပါတာလည်းရှိတတ်ပါတယ်။ ဒါကြောင့်

မိတ်ဆွေ သခင်ယေရှုကို ဘယ်လိုယုံတာလဲ ?

**ဖြေ - စိတ်နှလုံးအကြွင်းမဲ့ မိမိရဲ့ကယ်တင်ရှင်ဘုရားအဖြစ်ယုံကြည်ပါတယ်။**

ပါးစပ်နဲ့ယုံတယ်လို့ပြောရုံမဟုတ်ပါဘူး။ စိတ်နှလုံးအကြွင်းမဲ့ဆိုတာ သခင်ယေရှုလက်ဝါးကပ်တိုင်မှာ အပြစ်ကြွေးဆပ်ပေးခြင်းကို လုံးလုံးသဘောတူ တာဖြစ်ပါတယ်။ ကျွန်တော်တို့ရဲ့အပြစ်အားလုံးကို သခင်ယေရှုက လက်ဝါး ကပ်တိုင်မှာ ဆပ်ပေးပြီး သွားပြီ။ ကျွန်တော်တို့ဘာမှ လုပ်စရာမလိုဘူး။ ထပ်ဖြည့်စွက်စရာမလိုဘူး။ သခင်ယေရှုရဲ့ လက်ဝါးကပ်တိုင်ပေါ်က လုပ်ဆောင် ချက်သက်သက်ကြောင့် ဖြစ်ပါတယ်။ ယနေ့ ကယ်တင်ခြင်းစိတ်ချမှု မရှိတဲ့သူတွေဟာ လက်ဝါးကပ်တိုင်ပေါ်က သခင်ယေရှုရဲ့လုပ်ဆောင်ချက်ကို ရှင်းလင်းစွာသဘောမပေါက်လို့ဖြစ်ပါတယ်။ သခင်ယေရှုကို ဘုရားတွေအများကြီးထဲက (၁) ဆူ ပေါ့လို့ ယုံတာမဟုတ်ပါဘူး။ သခင်ယေရှုဟာ ကျွန်တော့်ကို အပါယ်ငရဲကနေကယ်တင်သောကယ်တင်ရှင်ဘုရား အဖြစ် ယုံကြည်တာပါ။

**“မိမိလူတို့ကိုအပြစ်မှကယ်ချွတ်မည့်သူဖြစ်သောကြောင့် ယေရှုဟူသော အမည်ဖြင့် မှည့်ရမည်” (မသဲ ၁:၂၁)**

မိတ်ဆွေဟာ သခင်ယေရှုကို **“စိတ်နှလုံးအကြွင်းမဲ့ ကယ်တင်ရှင် ဘုရား”** အဖြစ် ယုံကြည်ပါသလား?

**(၄) ယုံစော့ဘာဖြစ်သွားလဲ ?**

သခင်ယေရှုကို ကယ်တင်ရှင်ဘုရားအဖြစ်ယုံကြည်တဲ့အခါ သင် ဘာဖြစ်သွားသလဲ သိပါသလား . . .

**ဖြေ - ဘုရားသားဖြစ်ပါတယ်။**

**“သင်တို့အပေါင်းသည် ယေရှုခရစ်ကို ယုံကြည်သဖြင့် ဘုရားသခင် ၏ သားဖြစ်ကြ၏” (ဂလာ ၃:၂၆)**

**“ထိုသူကို လက်ခံသမျှသောသူတည်းဟူသော ကိုယ်တော်ကို ယုံကြည်သောသူတို့အား**

**ဘုရားသခင်၏သားဖြစ်ရသောအခွင့်ကိုပေးတော်မူ ၏။ ထိုသားတို့မူကား လူမျိုးနှင့်စပ်ဆိုင်၍ ဘွားသောသားမဟုတ်။ မေထုန် သံဝါသအားဖြင့် ဘွားသောသားဟုတ်။ လူအလိုအလျောက်ဘွားသောသား မဟုတ်။**

**ဘုရားသခင်ဘွားတော်မူသောသားဖြစ်သတည်း”(ယော ၁:၁၂-၁၃)**

သခင်ယေရှုကိုယုံကြည်တဲ့သူ ကောင်းကင်ဘုံကို ဝင်ခွင့်ရတယ်ဆိုတာ တခြားကြောင့်မဟုတ်ပါဘူး။ ဘုရားသား ဖြစ်လို့ပါ။

နေထိုင်ခွင့်ရတာဟာ တော်စပ်မှုနဲ့ဆိုင်ပါတယ်။ ဘုရားသားအဖြစ်နဲ့ တော်စပ်မှုရှိသောကြောင့် ဘုရားသခင်ရဲ့ အိမ်တော် (ကောင်းကင်ဘုံ) မှာ နေထိုင်ခွင့်ရပါတယ်။

သားသမီးဟာ မိဘအိမ်မှာနေခွင့်ရတယ်ဆိုတာ သူ့ရဲ့လုပ်ဆောင်ချက် တွေနဲ့မဆိုင်ပါဘူး။ သားသမီးဖြစ်ခြင်းနဲ့ပဲ ဆိုင်ပါတယ်။ ထိုနည်းတူ ကောင်းကင်ဘုံ ဝင်ခွင့်ရတယ်ဆိုတာ ဘာလုပ်သလဲဆိုတဲ့အပေါ် မူမတည်ပါဘူး။ သူဟာ ဘုရားသား ဖြစ်တယ်ဆိုတဲ့အပေါ်မှာပဲမူတည်ပါတယ်။ ဒါကြောင့် ကောင်းကင်ဘုံဆိုတာ -

**ဘုရားသားသမီးများစုဝေးရာဖြစ်ပါတယ်။**

**သူတော်ကောင်းများ စုဝေးရာမဟုတ်ပါဘူး။**

**ခရစ်ယာန်ဘာသာဝင်တွေရောက်တဲ့ နေရာ မဟုတ်ပါဘူး။**

**နှစ်ခြင်းခံထားသူတွေရောက်တဲ့နေရာ မဟုတ်ပါဘူး။**

**မိတ်ဆွေကောင်းလို့ ကောင်းကင်ဘုံရောက်တာ မဟုတ်ပါဘူး။ ဘုရားသားဖြစ်လို့ရောက်တာပါ။**

**မိတ်ဆွေဟာ ဘုရားသားဖြစ်ပြီလား ?**

ဘုရားသားဖြစ်တဲ့သူဟာ ဝိညာဉ်ထဲမှာ ဘုရားပေးသော သက်သေရှိပါတယ်။ သူဟာ ကောင်းကင်ဘုံကိုဝင်မယ်ဆိုတဲ့ စိတ်ချမှုလည်း အပြည့်ရှိပါတယ်။

**“ငါတို့သည် ဘုရားသခင်၏သားဖြစ်ကြသည်ဟု ဝိညာဉ်တော်သည် ငါတို့၏ဝိညာဉ်နှင့်အတူ သက်သေခံတော်မူ၏” (ရော ၈:၁၆)**

စာဖတ်သူမိတ်ဆွေရဲ့ အသက်တာမှာ ဝိညာဉ်တော်အားဖြင့် ဘုရားသား ဖြစ်ကြောင်း စိတ်ချမှုရပါစေ . . . သင်သည်လည်း အာဗေလကဲ့သို့ ဘုရားသခင်လက်ခံသောသူဖြစ်ပါစေ။

**“စာဖတ်သူအပေါင်း ဝိညာဉ်အလင်းရရှိပါစေသော်”**